



George Osborne, fígjarmálaráðharri í Bretlandi við skattalækkingum til oljufelögini, sum virka eitt nú eystan fyri føroyska markið, fyri at fáa tey at halda fram at gera íløgur.

Oljuskattalækking í Bretlandi týdning fyri leiting í Føroyum

Jan Müller

19.03.2015 - 15:08

Oljan.fo

Oljufeløg, sum gera íløgur í leiting og framleiðslu á bretska landgrunninum sleppa nú undan stórum parti av skattinum. Hetta kom fram í gjár, tá bretski fígjarmálaráðharrin, George Osborne, setti fram fígjarlógaruppskotið. Harvið stendur hann við tað, ið hann legði upp til í desember í fjør, tá hann gjørði greitt, at stjórnin fór at broyta munandi um treytirnar hjá altjóða oljufeløgum fyri at gera íløgur á landgrunninum - fyri at steðga afturgongdini í oljuvinnu, nú oljuprísirnir eru lækkaðir so nógv.

Hetta stig kemur í kjalarvørrinum at støðugt lækkandi oljuprísimum, har eitt oljufelag fyri og annað eftir hevur gjørt av at stegða leiting og útbyggingum. Lógaruppskotið hevur við

sær, at skatturin lækkar við umleið 25%. Endamálið við hesum lækkingum er at økja um oljuframleiðsluna við 15% í 2019, samstundis sum íløgurnar næstu fimm árin fara at vaxa við 40 mia. kr.

“Um somu tíð sum lækkandi oljuprísurin er góður fyri familjurnar, so er hann samtíðis ein álvarslig avbjóðing fyri tey hundradtúsundtals arbeiðsplássini í oljuvinnuni í Norðsjónum. Hetta krevur, at vit taka skjótar avgerðir, og við skattalækkingum kunnu vit forða fyri hesum,” segði Osborne í eini viðmerking til uppskotið.

Eitt av nýggju tiltøkunum, sum stjórnin nú tekur stig til, er at fíggja nýggjar seismiskar verkætlanir í økjum í Norðsjónum og vestan fyri Hetland, sum ikki eru kannað áður.

Tað er hugsandi, at føroyskir oljumyndugleikar uttan iva eisini fegnast um hesa gongdina hinumegin markið. Tað kann tryggja bæði leiting og nýggja framleiðslu vestan fyri Hetland. Og tað kann gera, at oljufeløg, sum hava hótt við at rýma haðani, nú meta tað vera lønandi kortini at gera íløgur í hesum økinum, ið liggur so tætt føroyska landgrunninum.

Hetta kann fáa týðning fyri framtíðar leiting á føroyska landgrunninum eisini, tí øll trý oljufeløgini, sum enn hava leitiloyvi í Føroyum, eru virkin í bretskum øki. Tey eru Statoil, Dong og OMV. Skattalækkingarnar, sum bretski ráðharrin kunnger, kunnu serliga fáa týðning fyri danska felagið DONG, sum longu er partur av stórum útbyggingum vestan fyri Hetland. Men eisini fyri OMV, sum eins og Dong sær alt økið millum Hetland og Føroyar sum ein samanhangandi oljulandslut. Feløgini hava fleiri ferðir sagt frá, at tey meta hetta økið, ið eisini verður nevnt Atlantsmótið fyri eitt av teirra mest týðandi kjarnuøkjum í framtíðini, her kanska serstakliga uppá longri sikt. M.a. skal Dong innan ávísa tíð svara føroyskum myndugleikum, um tað fer at binda seg til at bora ein brunn í tess loyvum á føroyskum øki. Og verður tann avgerðin tikin, so tørvar Dong onnur feløg at taka lut og harvið deila váðan. Tað hevur ljóðað, at eitt slíkt feløg, sum kundi verið partnari í eini boring hjá Dong í Føroyum um nøkur ár, kundi verið franska Total, sum Dong arbeiðir saman við vestan fyri Hetland.

Tað hevur annars ljóðað nú í seinastuni, at nettupp franska Total, sum stendur fyri risastóru og fyrstu gassútbyggingini vestan fyri Hetland, saman við Dong, ætlar sær at sleppa sær av við stórar partar av hesi nýggju framleiðslu, longu áðrenn hon er farin í gongd. Utan iva kunnu skattabroytingarnar gera sitt til, at eitt nú hesin franski oljurisin verður verandi virkin í grannalagnum. Og hvør veit, kanska einaferð í framtíðini aftur verður partur av føroysku leitingini.

Tað er greitt, at umrødda skattalækking í Bretland, fær eisini týðning fyri tey bæði føroysku oljufeløgini, sum virka har, Faroe Petroleum og Atlantic Petroleum. Hesi hava bæði lut í oljukeldum, sum framleiða og eru eisini við í loyvum, har nýggjar boringar skulu gerast í framtíðini. Sambært Ben Arabo, stjóra í Atlantic Petroleum fer ein skattalækking at hava stóran týðning fyri teirra úrslit.